

PROGRESS

Sejrin 'l ura bħal qabru...
Fid-djar mietet is-sliema;
Min dineb jarga' jidneb
U ma jridx jaf b'indiema.

Kullfejn iddawwar wiċċek
Nies imbergħna wi mqarrsa...
Theddid, tilwim f'kull kelma,
Saret traġedja l-farsa.

Min daħak daħka 'l bieraħ:
Il-lum sefgħetlu sogħba,
Jara li l-hajja kiefra
U li l-għaxa mhux logħba,

Għax bejn ġurnata u oħra
Jittawlu l-għaks u l-ġuħ,
U l-hidma kulljum tonqos,
U ftit hemm ħobż merfugħ.

Frattant iż-żgħażaġħ tidħak;
L-imħabba saret sport...
Ix-xjuħ iħokku rashom,
Jgħidu li m'għandhomx tort,

U ċ-ċfales kulljum tikber,
Min jorbot jarga' jħoll...
M'għandekx għax tghid lil għajrek:
"Habib, ara l-iskoll."

Fil-"business", fil-Pulitka
Gideb, tnassis bla qies...
Kollox arblu ta' Mejju,
Min tala' fuq sar nies:

U dak li jsir fiċ-ċkejken
Isir aktar fil-kbir...
Din marda li tittieħed,
Tirkeb l-għani wil-fqir.

Qoxortu ħadd ma tesgħu,
Kullħadd jgħir għall-aħjar,
U ftit, ftit hawn min jaħseb,
Kif Alla jrid, fid-dar:

U l-marella tad-dinja
Tithabbell kull ma tmur,
Għax lil MIN jaf isewwi
In-nies bagħtitu jdur.

Imm'għandna l-ajruplani,
It-talkie, l-wajjerless ..
Evviva s-SEKLU tagħna,
Is-Seklu tal-progress!...

DUN KARM

La tigdibx

(Mill-Ingliż)

Żewġ ħaddiema mgewħa li kienu qegħdin ifittxu x-xogħol, waslu nhar ta' ġimgħa f'raħal fejn kien iġġammar qassis tagħna l-Insara, imsemmi għal tjubitu mal-fqar.

"Hawn ma nagħmlu xejn" qabeż qal wieħed minnhom "jekk huwa jinduna li aħna Lhud, għalhekk jien ngħidlu li jien nisrani."

"Aghmel kif trid, iżda jien ngħidlu s-sewwa" — wieġeb l-ieħor.

Ħabbtu l-bieb u talbu xi haġa tal-Karità.

Il-qassis saqsiehom min huma, wieħed wieġeb li hu Nisrani u l-ieħor li ma hux. Qalilhom jistennew xi ftit u daħal gewwa. Wara ftit ġie u ġieb miegħu żewġ sjetti; f'wieħed minnhom kien hemm nofs tigieġa l-forn u l-ieħor ftit ross mgħolli. Lil dak li qal li huwa nisrani qallu: "Billi int Nisrani, il-lum il-ġimgħa ma tniġġisx u jisgħobbija bil-bosta iżda ma għandix haġ oħra hlief dan ir-ross x'intik." Dar fuq l-ieħor u qallu: "Int, ġa ladarba m'intix magħna, naħseb li tista' tiekol il-laħam, u newwillu s-sjett bit-tigieġa".

C. MICALLEF DECARO.